

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

|| ಶ್ರೀಭೂಸ್ತುತಿಃ ||

This document has been prepared by*

Sunder Kidambi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕ

His Holiness śrīmad āṇḍavan of śrīraṅgam

*This was typeset using L^AT_EX, Itrans, and the Baraha font.

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

॥ ಶ್ರೀಭೂಸ್ತುತಿಃ ॥

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಸಂಕಲ್ಪ ಕಲ್ಪ ಲತಿಕಾಮವಧಿಂ ಕ್ಷಮಾಯಾಃ

ಸ್ವೇಚ್ಛಾ ವರಾಹ ಮಹಿಷೀಂ ಸುಲಭಾನುಕಂಪಾಂ |

ವಿಶ್ವಸ್ಯ ಮಾತರಮಕಿಂಚನ ಕಾಮಧೇನುಂ

ವಿಶ್ವಂಭರಾಮಶರಣಃ ಶರಣಂ ಪ್ರಪದ್ಯೇ || ೧ ||

ತ್ವಾಂ ವ್ಯಾಹೃತಿಃ ಪ್ರಥಮತಃ ಪ್ರಣವಃ ಪ್ರಿಯಂ ತೇ

ಸಂವೇದಯತ್ಯಖಿಲ ಮಂತ್ರ ಗಣಸ್ತಮೇವ |

ಇತ್ಥಂ ಪ್ರತೀತ ವಿಭವಾಮಿತರೇಷ್ಟಿದಾನೀಂ

ಸೋತುಂ ಯಥಾವದವನೇ ಕ ಇವಾರ್ಹತಿ ತ್ವಾಂ || ೨ ||

ನಿತ್ಯಂ ಹಿತಾಹಿತ ವಿಪರ್ಯಯ ಬದ್ಧ ಭಾವೇ

ತ್ವದ್ವೀಕ್ಷಣೈಕ ವಿನಿವರ್ತ್ಯ ಬಹು ವ್ಯಪಾಯೇ |

ಮುಗ್ಧಾಕ್ಷರೈರಖಿಲ ಧಾರಿಣಿ ಮೋದಮಾನಾ

ಮಾತಃ ಸ್ತನಂಧಯ ಧಿಯಂ ಮಯಿ ವರ್ತಯೇಥಾಃ || ೩ ||

ಸಂಕಲ್ಪ ಕಿಂಕರ ಚರಾಚರ ಚಕ್ರವಾಳಂ

ಸರ್ವಾತಿಶಾಯಿನಮನಂತ ಶಯಸ್ಯ ಪುಂಸಃ |

ಭೂಮಾನಮಾತ್ಮ ವಿಭವೈಃ ಪುನರುಕ್ತಯಂತೀ

ವಾಚಾಮಭೂಮಿರಪಿ ಭೂಮಿರಸಿ ತ್ವಮೇಕಾ || ೪ ||

ವೇಧಸ್ತುಣಾವಧಿ ವಿಹಾರ ಪರಿಚ್ಛದಂ ತೇ

ವಿಶ್ವಂ ಚರಾಚರತಯಾ ವ್ಯತಿಭಿದ್ಯಮಾನಂ |

ಅಂಬ ತ್ವದಾಶ್ರಿತತಯಾ ಪರಿಪೋಷಯಂತೀ
ವಿಶ್ವಂಭರಸ್ಯ ದಯಿತಾಽಸಿ ತದೇಕ ನಾಮಾ || ೫ ||

ಸರ್ವಂಸಹೇತ್ಯವನಿರಿತ್ಯಚಲೇತಿ ಮಾತಃ
ವಿಶ್ವಂಭರೇತಿ ವಿಪುಲೇತಿ ವಸುಂಧರೇತಿ |
ಅನ್ಯಾನಿ ಚಾನ್ಯವಿಮುಖಾನ್ಯಭಿಧಾನ ವೃತ್ತಾ
ನಾಮಾನ್ಯಮೂನಿ ಕಥಯಂತಿ ತವಾನುಭಾವಂ || ೬ ||

ತಾಪಾಃ ಕ್ಷಿಪಃ ಪ್ರಸವಿತಾ ಸುಮನೋ ಗಣಾನಾಂ
ಪ್ರಚ್ಛಾಯ ಶೀತಳ ತಲಃ ಪ್ರದಿಶಃ ಫಲಾನಿ |
ತ್ವತ್ಸಂಗಮಾತ್ ಭವತಿ ಮಾಧವಿ ಲಬ್ಧ ಪೋಷಃ
ಶಾಖಾ ಶತೈರಧಿಗತೋ ಹರಿ ಚಂದನೋಽಸೌ || ೭ ||

ಸ್ಮೇರೇಣ ವರ್ಧಿತ ರಸಸ್ಯ ಮುಖೇಂದುನಾ ತೇ
ನಿಸ್ಪಂದತಾಂ ವಿಜಹತೋ ನಿಜಯಾ ಪ್ರಕೃತ್ಯಾ |
ವಿಶ್ರಾಂತಿ ಭೂಮಿರಸಿ ತತ್ತ್ವ ತರಂಗ ಪಂಕ್ತೇಃ
ವೇಲೇವ ವಿಷ್ಣು ಜಲಧೇರಪೃಥಗ್ಭವಂತೀ || ೮ ||

ಸ್ವಾಭಾವಿಕೇ ವಸುಮತಿ ಶ್ರುತಿಭಿರ್ವಿಭಾವ್ಯೇ
ಪತ್ಯುರ್ಮಹಿಮ್ನಿ ಭವತೀಂ ಪ್ರತಿಪನ್ನ ವಾಸಾಂ |
ಶಂಕೇ ವಿಮಾನ ವಹನ ಪ್ರತಿಮಾ ಸಮಾನಾಃ
ಸ್ತಂಬೇರಮ ಪ್ರಭೃತಯೋಽಪಿ ವಹಂತಿ ಸತ್ತ್ವಃ || ೯ ||

ಸಂಭಾವಯಃ ಮಧುರಿಪುಃ ಪ್ರಣಯಾನುರೋಧಾತ್
ವಕ್ಷಃಸ್ಥಲೇನ ವರುಣಾಲಯ ರಾಜಕನ್ಯಾಂ |
ವಿಶ್ವಂಭರೇ ಬಹುಮುಖ ಪ್ರತಿಪನ್ನ ಭೋಗಃ
ಶೇಷಾತ್ಮನಾ ತು ಭವತೀಂ ಶಿರಸಾ ದಧಾತಿ || ೧೦ ||

ಕ್ರೀಡಾ ವರಾಹ ದಯಿತೇ ಕೃತಿನಃ ಕ್ಷಿತೀಂದ್ರಾಃ
ಸಂಕ್ರಂದನಸ್ತದಿತರೇಽಪಿ ದಿಶಾಮಧೀಶಾಃ |

ಆಮೋದಯಂತಿ ಭುವನಾನ್ಯಳಿಕಾಶ್ರಿತಾನಾಂ

ಅಂಬ ತ್ವದಂಘ್ರಿ ರಜಸಾಂ ಪರಿಣಾಮ ಭೇದೈಃ || ೧೧ ||

ಭೂತೇಷು ಯತ್ ತ್ವದಭಿಮಾನ ವಿಶೇಷ ಪಾತ್ರಂ

ಪೋಷಂ ತದೇವ ಭಜತೀತಿ ವಿಭಾವಯಂತಃ |

ಭೂತಂ ಪ್ರಭೂತಗುಣ ಪಂಚಕಮಾದ್ಯಮೇತತ್

ಪ್ರಾಯೋ ನಿದರ್ಶನತಯಾ ಪ್ರತಿಪಾದಯಂತಿ || ೧೨ ||

ಕಾಂತಸ್ತವೈಷ ಕರುಣಾ ಜಲಧಿಃ ಪ್ರಜಾನಾಂ

ಆಜ್ಞಾತಿಲಂಘನ ವಶಾದುಪಜಾತ ರೋಷಃ |

ಅಹ್ಮಾಯ ವಿಶ್ವ ಜನನಿ ಕ್ಷಮಯಾ ಭವತ್ಯಾ

ಸರ್ವಾವಗಾಹನ ಸಹಾಮುಪಯಾತ್ಯವಸ್ಥಾಂ || ೧೩ ||

ಆಶ್ವಾಸನಾಯ ಜಗತಾಂ ಪುರುಷೇ ಪರಸ್ಮಿನ್

ಆಪನ್ನ ರಕ್ಷಣ ದಶಾಮಭಿನೇತುಕಾಮೇ |

ಅಂತರ್ಹಿತೇತರ ಗುಣಾದಬಲಾ ಸ್ವಭಾವಾತ್

ಔದನ್ವತೇ ಪಯಸಿ ಮಜ್ಜನಮಭ್ಯನ್ಯೈಷೀಃ || ೧೪ ||

ಪೂರ್ವಂ ವರಾಹ ವಪುಷಾ ಪುರುಷೋತ್ತಮೇನ

ಪ್ರೀತೇನ ಭೋಗಿ ಸದನೇ ಸಮುದೀಕ್ಷಿತಾಯಾಃ |

ಪಾದಾಹತಾಃ ಪ್ರಳಯ ವಾರಿಧಯಸ್ತವಾಸನ್

ಉದ್ವಾಹ ಮಂಗಳ ವಿಧೇರುಚಿತಾ ಮೃದಂಗಾಃ || ೧೫ ||

ವ್ಯೋಮಾತಿಲಂಘಿನಿ ವಿಭೋಃ ಪ್ರಳಯಾಂಬು ರಾಶೌ

ವೇಶಂತ ಲೇಶ ಇವ ಮಾತುಮಶಕ್ಯ ಮೂರ್ತೇಃ |

ಸದ್ಯಃ ಸಮುದ್ರ ವಸನೇ ಸರಸೈರಕಾಷೀಃ

ಆನಂದ ಸಾಗರಮಪಾರಮಪಾಂಗ ಪಾತ್ಯೈಃ || ೧೬ ||

ದಂಷ್ಟ್ರಾ ವಿದಾರಿತ ಮಹಾಸುರ ಶೋಣಿತಾಂಕೈಃ

ಅಂಗೈಃ ಪ್ರಿಯಸ್ತವ ದಧೇ ಪರಿರಂಭ ಲೀಲಾಂ |

ಸಾ ತೇ ಪಯೋಧಿ ಜಲ ಕೇಳಿ ಸಮುತ್ಥಿತಾಯಾಃ
 ಸೈರಂದ್ರಿಕೇವ ವಿದಧೇ ನವಮಂಗರಾಗಂ || ೧೭ ||

ಅನ್ಯೋನ್ಯ ಸಂವಲನ ಜ್ಯಂಭಿತ ತೂರ್ಯ ಘೋಷೈಃ
 ಸಂವರ್ತ ಸಿಂಧು ಸಲಿಲೈರ್ವಿಹಿತಾಭಿಷೇಕಾ |
 ಏಕಾತಪತ್ರಯಸಿ ವಿಶ್ವಮಿದಂ ಗುಣೈಃ ಸ್ವೈಃ
 ಅಧ್ಯಾಸ್ಯ ಭರ್ತುರಧಿಕೋನ್ನತಮಂಸ ಪೀಠಂ || ೧೮ ||

ಭರ್ತುಸ್ತಮಾಲ ರುಚಿರೇ ಭುಜ ಮಧ್ಯ ಭಾಗೇ
 ಪರ್ಯಾಯ ಮೌಕ್ತಿಕವತೀ ಪೃಷ್ಠತೈಃ ಪಯೋಧೇಃ |
 ತಾಪಾನುಬಂಧ ಶಮನೀ ಜಗತಾಂ ತ್ರಯಾಣಾಂ
 ತಾರಾಪಥೇ ಸ್ಫುರಸಿ ತಾರಕಿತಾ ನಿಶೇವ || ೧೯ ||

ಆಸಕ್ತ ವಾಸವ ಶರಾಸನ ಪಲ್ಲವೈಸ್ತಾಂ
 ಸಂವೃದ್ಧಯೇ ಶುಭ ತಟಿದ್ಗುಣ ಜಾಲ ರಮೈಃ |
 ದೇವೇಶ ದಿವ್ಯ ಮಹಿಷೀಂ ಧೃತ ಸಿಂಧು ತೋಯೈಃ
 ಜೀಮೂತ ರತ್ನ ಕಲಶೈರಭಿಷಿಂಚತಿ ದ್ಯೌಃ || ೨೦ ||

ಆವಿರ್ಮದೈರಮರ ದಂತಿಭಿರುಹ್ಯಮಾನಾಂ
 ರತ್ನಾಕರೇಣ ರುಚಿರಾಂ ರಶನಾ ಗುಣೇನ |
 ಮಾತಸ್ತ್ರಿಲೋಕ ಜನನೀಂ ವನ ಮಾಲಿನೀಂ ತ್ವಾಂ
 ಮಾಯಾ ವರಾಹ ಮಹಿಷೀಮವಯಂತಿ ಸಂತಃ || ೨೧ ||

ನಿಷ್ಕಂಟಕ ಪ್ರಶಮ ಯೋಗ ನಿಷೇವಣೀಯಾಂ
 ಛಾಯಾ ವಿಶೇಷ ಪರಿಭೂತಸಮಸ್ತ ತಾಪಾಂ |
 ಸ್ವರ್ಗಾಪವರ್ಗಸರಣಿಂ ಭವತೀಮುಶಂತಿ
 ಸ್ವಚ್ಛಂದ ಸೂಕರವಧೂಮವಧೂತ ಪಂಕಾಂ || ೨೨ ||

ಗಂಡೋಜ್ಜ್ವಲಾಂ ಗಹನ ಕುಂತಳ ದರ್ಶನೀಯಾಂ
 ಶೈಲಸ್ತನೀಂ ತರಳ ನಿರ್ಘರ ಲಂಬ ಹಾರಾಂ |

ಶ್ಯಾಮಾಂ ಸ್ವತಸ್ತ್ರಿಯುಗ ಸೂಕರ ಗೇಹಿನಿ ತ್ವಂ
ವ್ಯಕ್ತಿಂ ಸಮುದ್ರ ವಸನಾಮುಭಯೀಂ ಬಿಭರ್ಷಿ || ೨೩ ||

ನಿಃಸಂಶಯೈರ್ನಿಗಮ ಸೀಮನಿ ವಿಷ್ಣುಪತ್ನಿ
ಪ್ರಖ್ಯಾಪಿತಂ ಭೃಗು ಮುಖೈರ್ಮುನಿಭಿಃ ಪ್ರತೀತ್ಯೈಃ |
ಪಶ್ಯಂತ್ಯನನ್ಯ ಪರ ಧೀ ರಸ ಸಂಸ್ಕೃತೇನ
ಸಂತಃ ಸಮಾಧಿ ನಯನೇನ ತವಾನುಭಾವಂ || ೨೪ ||

ಸಂಚೋದಿತಾ ಕರುಣಯಾ ಚತುರಃ ಪುಮರ್ಥಾನ್
ವ್ಯಾತನ್ವತೀ ವಿವಿಧ ಮಂತ್ರ ಗಣೋಪಗೀತಾ |
ಸಂಚಿಂತ್ಯಸೇ ವಸುಮತಿ ಸ್ಥಿರ ಭಕ್ತಿ ಬಂಧೈಃ
ಅಂತರ್ಬಹಿಶ್ಚ ಬಹುಧಾ ಪ್ರಣಿಧಾನ ದಕ್ಷೈಃ || ೨೫ ||

ಕ್ರೀಡಾ ಗೃಹೀತ ಕಮಲಾದಿ ವಿಶೇಷ ಚಿಹ್ನಾಂ
ವಿಶ್ರಾಣಿತಾಭಯಕರಾಂ ವಸುಧೇ ಸಭೂತಿಂ |
ದೌರ್ಗತ್ಯ ದುರ್ವಿಷ ವಿನಾಶ ಸುಧಾ ನದೀಂ ತ್ವಾಂ
ಸಂಚಿಂತಯಾ ಹಿ ಲಭತೇ ಧನದಾಧಿಕಾರಂ || ೨೬ ||

ಉದ್ವೇಲ ಕಲ್ಮಷ ಪರಂಪರಿತಾದಮರ್ಷಾತ್
ಉತ್ತಂಸಿತೇನ ಹರಿಮಂಜಲಿನಾಽಪ್ಯಧೃಷ್ಯಂ |
ಆಕಸ್ಮಿಕೋಽಯಮಧಿಗಮ್ಯಯತಿ ಪ್ರಜಾನಾಂ
ಅಂಬ ತ್ವದೀಯ ಕರುಣಾ ಪರಿಣಾಮ ಏವ || ೨೭ ||

ಪ್ರತ್ಯೇಕಮಬ್ಧ ನಿಯುತೈರಪಿ ದುರ್ವ್ಯಪೋಹಾತ್
ಪ್ರಾಪ್ತೇ ವಿಪಾಕಸಮಯೇ ಜನಿತಾನುತಾಪಾತ್ |
ನಿತ್ಯಾಪರಾಧ ನಿವಹಾಚ್ಚಕಿತಸ್ಯ ಜಂತೋಃ
ಗಂತುಂ ಮುಕುಂದ ಚರಣೌ ಶರಣಂ ಕ್ಷಮೇ ತ್ವಂ || ೨೮ ||

ತ್ರಾಣಾಭಿಸಂಧಿಸುಭಗೇಽಪಿ ಸದಾ ಮುಕುಂದೇ
ಸಂಸಾರ ತಂತ್ರ ವಹನೇನ ವಿಳಂಬಮಾನೇ |

ರಕ್ಷಾ ವಿಧೌ ತನುಭೃತಾಮನಘಾನುಕಂಪಾ

ಮಾತಃ ಸ್ವಯಂ ವಿತನುಷೇ ಮಹತೀಮಪೇಕ್ಷಾಂ || ೨೯ ||

ಧರ್ಮ ದ್ರುಹಂ ಸಕಲ ದುಷ್ಕೃತಿ ಸಾರ್ವಭೌಮಂ

ಆತ್ಮಾನಭಿಜ್ಞಮನುತಾಪಲವೋಜ್ಞಿತಂ ಮಾಂ |

ವೈತಾನ ಸೂಕರಪತೇಶ್ಚ ರಣಾರವಿಂದೇ

ಸರ್ವಂಸಹೇ ನನು ಸಮರ್ಪಯಿತುಂ ಕ್ಷಮಾ ತ್ವಂ || ೩೦ ||

ತಾಪ ತ್ರಯೀಂ ನಿರವಧಿಂ ಭವತೀ ದಯಾದ್ರಾಃ

ಸಂಸಾರ ಘರ್ಮ ಜನಿತಾಂ ಸಪದಿ ಕ್ಷಿಪಂತಃ |

ಮಾತರ್ಭಜಂತು ಮಧುರಾಮೃತ ವರ್ಷ ಮೈತ್ರೀಂ

ಮಾಯಾ ವರಾಹ ದಯಿತೇ ಮಯಿ ತೇ ಕಟಾಕ್ಷಾಃ || ೩೧ ||

ಪತ್ಯುದಕ್ಷಿಣ ಪಾಣಿ ಪಂಕಜ ಪುಟೇ ವಿನ್ಯಸ್ತ ಪಾದಾಂಬುಜಾ

ವಾಮಂ ಪನ್ನಗ ಸಾರ್ವಭೌಮ ಸದೃಶಂ ಪರ್ಯಂಕಯಂತೀ ಭುಜಂ |

ಪೋತ್ರ ಸ್ಪರ್ಶ ಲಸತ್ಕಪೋಲ ಫಲಕಾ ಪುಲ್ಲಾರವಿಂದೇಕ್ಷಣಾ

ಸಾ ಮೇ ಪುಷ್ಯತು ಮಂಗಳಾನ್ಯನುದಿನಂ ಸರ್ವಾಣಿ ಸರ್ವಂಸಹಾ || ೩೨ ||

ಅಸ್ಯೇಶಾನಾ ಜಗತ ಇತಿ ಯಾ ಶ್ರೂಯತೇ ವಿಷ್ಣುಪತ್ನೀ

ತಸ್ಯಾಃ ಸ್ತೋತ್ರಂ ವಿರಚಿತಮಿದಂ ವೇಂಕಟೇಶೇನ ಭಕ್ತ್ಯಾ |

ಶ್ರದ್ಧಾ ಭಕ್ತಿ ಪ್ರಚಯ ಗುರುಣಾ ಚೇತಸಾ ಸಂಸ್ತುವಾನಃ

ಯದ್ಯತ್ ಕಾಮ್ಯಂ ಸಪದಿ ಲಭತೇ ತತ್ರ ತತ್ರ ಪ್ರತಿಷ್ಠಾಂ || ೩೩ ||

|| ಇತಿ ಶ್ರೀಭೂಸ್ತುತಿಃ ಸಮಾಪ್ತಾ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |

ಶ್ರೀಮತೇ ವೇಂಕಟೇಶಾಯ ವೇದಾಂತ ಗುರವೇ ನಮಃ ||